

رببرمعظم کا دامغان میں ایک عوامی اجتماع سے خطاب - 10 / Nov / 2006

بسم اللہ الرحمن الرحیم

والحمد لله رب العالمین والصلاة والسلام على سيدنا ونبينا ابى القاسم المصطفى محمد وعلى آله الاطيبين الاطهرين
المنتخبين سيما بقیة الله فی الارضین

آپ دامغانی یہیں بھائیوں کے درمیان آکر مجھے ایسا محسوس ہو رہا ہے جیسے اپنے آشنا اور دل کی گہرائیوں سے چاہنے والوں کے بیچ آگیا ہوں اس پر میں خدا کا شکر ادا کرتا ہوں۔ آپکا قدیم اور خوبصورت شہر صوبہ کا واقعی ایک ماہ ناز شہر ہے اس شہر کا ماضی میں ادیبوں، شاعروں، دانشوروں اور ممتاز شخصیتوں کی تربیت گاہ رہنا تو کتابوں میں درج اور تاریخ میں محفوظ ہے، اسے سبھی جانتے ہیں ہم نے اپنے دور میں دامغان کو مومن، مخلص، محبتی، قناعت پسند، صابر اور انقلابی میدان میں سرگرم عوام کا گڑھ پایا، یہاں کے لوگ مقدس دفاع کے دوران اور اس سے قبل بھی فعال و سرگرم رہے ہیں میں نے کل بھی شہدا کے محترم پسماندگان سے عرض کیا تھا کہ جنگ اور مقدس دفاع کے دوران جنگ میں تعاون کرنے والا اسٹاف نیز جہاد سازندگی ادارے سے وابستہ انجینئرنگ اسٹاف دونوں ہی صوبہ بھر میں نہایت فعال تھے اور دیگر صوبوں میں بھی ان کی مثال کم ہی ملتی تھی دونوں کی کمان سرگرم، مجاہد اور جانباز دامغانیوں کے ہاتھ میں تھی اسلامی جمہوریہ ایران کے ایک معروف شہید، شہید شاہچراغی یہاں کی عزیز عوام کے پرچم کی حیثیت رکھتے ہیں آپ صرف دامغان والوں کے نہیں بلکہ پوری ایرانی قوم سے متعلق ہیں دیگر عظیم شہدا جن کی مقدس قبروں کی ابھی ہم مزار شہدائیں زیارت کر کے آئے ہیں سبھی نے اس شہر کی قدیم اور تاریخی فضا میں روحانیت اور عظمت کے ہزاروں چراغ جلائے ہیں یہ سب آپ مومن و مخلص خواتین و حضرات کی عزت، شجاعت، غیرت اور ایمان کی علامتیں ہیں۔

میں عرض کروں کہ جب غنڈہ رضا خان نے علماء اور اہل دین کا قلع قمع کر دیا تھا تب حوزہ علمیہ دامغان ملک کے مشرقی حصہ کا ایک فعال حوزہ علمیہ تھا جس میں اس وقت کے محترم امام جمعہ کے چچا ترابی صاحب مرحوم (رضوان اللہ تعالیٰ علیہ) علم و معرفت کی بساط بچھائے ہوئے تھے مختلف شہروں اور مازندران و سمنان کے مختلف علاقوں سے متلاشیان عشق و علم اور طالبان حقیقت، دامغان آتے اور یہاں کے تین مدارس میں تعلیم حاصل کیا کرتے تھے اس دور میں یہاں کے علمی مدارس سے فارغ التحصیل ہونے والے طلبہ آج صوبہ اور صوبہ کے باہر معروف اور ممتاز شخصیات شمار ہوتے ہیں کسی جگہ حوزہ علمیہ کا پروان چڑھنا اور ثمر بخش واقع ہونا وہاں کے عوام پر حاکم دینی و روحانی ماحول کا غماز ہے ایک با برکت حوزہ علمیہ کا وجود علاقائی عوام کے اصیل و عمیق دینی و ایمانی وجود کا نام ہے۔

ہمارے جوانی کے دور میں مرحوم آیت اللہ دامغانی مشہد کے معروف استاد اور ممتاز شخصیت تھے عابد اور عارف و سالک مرحوم معلم صاحب (رضوان اللہ تعالیٰ علیہ) بھی حال میں اسی شہر میں مقیم تھے جب بھی وہ تہران ہم سے ملنے آتے تھے تو مجھے ان کی زیارت کر کے دامغان کی روحانی خوبصورتیاں یاد آجاتی تھیں۔

آج میں خوش ہوں کہ میں ایسے مہربان، مؤمن اور مخلص لوگوں کے درمیان ہوں جن سے متعلق میرے ذہن میں اس قسم کے حسین اور حوصلہ افزا تصورات رہے ہیں اور آج بھی ہیں۔

اس شہر کی تعمیر و ترقی ایک مسئلہ ہے ہم اپنے ان دوروں کے دوران جو اہم چیزیں مشاہدہ کرتے اسے برسر خدمت حکومت کے گوش گزار کر دیتے ہیں آپ کا شہر قدرتی و عوامی وسائل کا شہر ہے یہاں کچھ مشکلات بھی ہیں جن سے عوام دوچار ہیں ہمارے ساتھیوں نے دورے سے قبل یہاں کے لوگوں سے جو سوالات کیے ہیں ان سے پتہ چلتا ہے کہ پانی، بے روزگاری، روزگار کی فراہمی، صحت و طبی مراکز کی کمی اور کچھ دیگر مسائل سے یہاں کے لوگ نبرد آزما ہیں۔ میں یہی عرض کر سکتا ہوں کہ قابل احترام حکومت اور صدر محترم اپنی پوری توانائی سے ملک کی گنجائش بھر مشکلات رفع کرنے میں لگے ہیں یقینی طور سے حکومت اپنے قلیل اور کثیر المیعاد منصوبوں میں ان مشکلات کی طرف بھی توجہ مبذول کرے گی یہ مشکلات و مسائل تدریجاً حل ہو جانے چاہیے خود آپ لوگ ہمت کیجیئے اپنا تعاون پیش کیجیئے جوان آگے آئیں خاص طور سے اس صوبہ اور شہر میں طلبہ کی کافی تعداد ہے یہ لوگ اپنا علم اور اسپیشلائزیشن کام میں لاتے ہوئے گوناگوں مشکلات و مسائل کے حل میں تعاون دیں اور اپنا کردار ادا کریں۔

تیس سال قبل میں نے جو دامغان دیکھا تھا اس میں اور آج کے دامغان میں زمین آسمان کا فرق ہے شاہرود کا بھی یہی عالم ہے، سمنان کی بھی یہی کیفیت ہے دیگر شہروں اور دیہاتوں کا بھی یہی حال ہے۔

ایک دور ایسا بھی تھا جب تہران میں مقیم اعلیٰ سطحی حکام کا سب سے بڑا ہم و غم اپنی تجوریاں بھرنا اور امریکیوں و صہیونیوں جیسے غیر ملکی آقاؤں کی خوشنودیاں حاصل کرنا تھا ملک و قوم کی مشکلات کا حل وہ اپنی ذمہ داری ہی نہیں سمجھتے تھے جس شہر کا کوئی آدمی حکومتی مشنری میں ہوتا تھا وہ اپنے رسوخ بھر البتہ اکثر ذاتی مفاد کی خاطر اپنے شہر کے لئے حکومتی سہولیات لے لیتا تھا لیکن کسی شہر کا اگر پالیسی ساز ادارے میں کوئی سفارشی نہیں ہوتا تھا تو وہ ایسے ہی پسماندہ رہ جاتا تھا طاغوتی دور میں ہمارے عوام اور شہروں کی اکثریت اس غلط اور طاغوتی نظام کے امتیازی سلوک کا شکار رہی ہے اسلامی جمہوری دور میں حکام عوام کی خدمت کو ہی اپنا فرض سمجھتے ہیں میں بار بار وضاحت سے کہہ چکا ہوں کہ ہمارے حکام عوام کے خادم بلکہ صاف کہا جائے کہ نوکر ہیں عوام نے ملک کا عظیم اقتدار انہیں سونپا ہے تاکہ وہ ان کی آزادی اور عزت کی بھی حفاظت کریں اور بین الاقوامی سطح پر ان کی سائنسی، ثقافتی اور سیاسی پوزیشن کا بھی دفاع کریں نیز ملکی وسائل کا استعمال ان کے نفع میں کریں ہمارا ملک قدرتی وسائل سے مالا مال ہے آپکے پڑوس کا یہی صحرا برکتوں

کا سرچشمہ ہے حکومت کو یقیناً ایک کام جو کرنا چاہیے (شروعات تو ہو گئی ہے لیکن کام دھیرے چل رہا ہے اس میں تیزی لانے کی ضرورت ہے) وہ یہ ہے کہ اس صحرامیں کھوج کر کے اس کے فوائد و برکات کا پتہ لگایا جائے دوسرے لفظوں میں یہ کہ یہ ایک بچھا بچھایا دسترخوان ہے جس کی نعمتوں سے مستفید ہو کر یہاں کی عوام کی فلاح و بہبود کے ساتھ اطراف کے صوبوں کی بھی تعمیر و ترقی کی جا سکتی ہے۔

موجودہ حکومت حوصلہ مند، سرگرم، فعال، ہمدرد، عوامی مطالبات و مفادات کی پابند اور حاضر خدمت ہے جتنا بھی ان کے امکان میں ہوگا یہ کام کریں گے۔

اس سفر میں ہم (سفر کے قبل و بعد کی رپورٹوں اور دوران سفر حکام سے ہونی والی گفتگو سے سامنے آنے والی باتوں کے مطابق) بنیادی، حساس اور ضروری اقدامات کا پتہ لگائیں گے تاکہ انشا اللہ خدا کی مدد سے منصوبہ مند طرز پر اقدامات اٹھائے جائیں اور آپ محترم، مؤمن اور پرجوش عوام کی زندگی روز بروز بہتر بنائی جائے اور آپ کی فلاح و بہبود کے لیے کام کیا جائے۔

حکام یقیناً اس قوم کے لیے جو بھی کر دیں کم ہے آدمی حیران رہ جاتا ہے میں نے ابھی تین شہیدوں کی ماں کی زیارت کی ہے جس نے تین جوان راہ خدا میں دے دیے ہیں ایک بیٹا جنگی معذور ہے خود بوڑھی ہو گئی ہے لیکن اس سب کے باوجود پہاڑ کے مانند مضبوط ہے ایسے لوگوں کے ہاتھ چومنے چاہیے اسی کو کمال حقیقی کہتے ہیں جس قوم کے پاس ایسی ایسی ہستیاں ہوں اسے اطمینان رکھنا چاہیے کہ وہ کسی بھی بڑے کام کا اگر آغاز کرے گی تو اسے انجام تک پہنچا دے گی۔

ایرانی قوم نے جو اہداف مد نظر رکھے ہیں بہت بلند ہیں لیکن ان تک پہنچا جا سکتا ہے اسلامی عدل و انصاف کا علم اٹھانا، اس کا دفاع کرنا اور اسی کی راہ میں قدم بڑھانا تو خالی اور بے نتیجہ کوشش نہیں ہے جیسا کہ بعض لوگ یہی تلقین کر رہے ہیں جی نہیں یہ قابل عمل ہے۔

یہ صحیح ہے کہ اس وقت انسانی دنیا میں سماجی انصاف مظلوم واقع ہو رہا ہے، یہ صحیح ہے کہ اس وقت انسانی حقوق کے دعوے دار ہی سب سے زیادہ بے رحمی سے انسانی حقوق کی دھجیاں اڑاتے ہیں آپ ملاحظہ کیجیے کہ فلسطین میں کیا ہو رہا ہے ہر دن فلسطینیوں کا قتل عام ہو رہا ہے صہیونی پچاس سال میں حاصل کردہ اپنی فوجی دہشت لبنان کے ساتھ تینتیس روزہ جنگ میں کھو چکے ہیں یہ دکھانے کے لیے کہ اسرائیل کو شکست نہیں دی جا سکتی وہ پچاس سال سے کوشش کرتے آ رہے تھے لیکن یہ پچاس سال کی ہیبت تینتیس دن میں ہوا ہو چکی ہے پیشرفتہ فضائی ہتھیاروں سے محروم ایک مؤمن و مجاہد گروہ نے اس مغرور و سرکش فوج کی ناک زمین پر رگڑ

دی ہے، اسے ہزیمت اٹھانی پڑی ہے اب دنیا اس پر ہنس رہی ہے لہذا ایسا لگ رہا ہے کہ یہ اس شکست و ذلت کا انتقام ہے جو وہ مظلوم فلسطینیوں سے لینا چاہتے ہیں اس وقت کئی دن یا کئی ہفتوں سے غزہ پر مستقل صہیونیوں کے حملے ہو رہے ہیں جس غزہ کو انہوں نے ظاہر میں ایک معاہدہ کے تحت فلسطینیوں کے حوالہ کیا تھا اس کے ساتھ ایسا سلوک اور اس پر ایسے بے رحمانہ حملے بتا رہے ہیں کہ غاصب اسرائیل اور صہیونیوں کے ساتھ مذاکرات کا انجام کیا ہوتا ہے کچھ لوگ کہہ رہے ہیں کہ ہمیں مذاکرات کے ذریعہ صہیونیوں کے ساتھ اپنے مسائل کا تصفیہ کر لینا چاہیے تو ملاحظہ فرما لیں کہ یہ بے مذاکرات کا انجام! اس وقت اتنا بڑا ظلم ہو رہا ہے کہ انسانی حقوق کے حامی اور انسانی حقوق کے دعویدار حضرات جو ذرا سی بات پر دنیا کی ہر اس حکومت پر انسانی حقوق کی پامالی کا الزام لگا دیتے ہیں جو ان کی تابع نہیں ہے مغرب اور یورپ میں ہاتھ پر ہاتھ دھرے بیٹھے ہیں اور فارغ البالی اور بے فکری سے آئے دن ہورے اس قتل عام کا تماشا دیکھ رہے ہیں لیکن اگر یورپ کی کسی سڑک پر کوئی بھیڑ ذبح کردے گا تو وہ اتنے خاموش نہ رہیں گے ان دسیوں، سیکڑوں بچوں اور مردوں عورتوں کا خون جو اپنا دفاع نہیں کر سکتے، کسی مسلح کاروائی میں شریک نہیں رہے ہیں لیکن آنکھ بند کر کے تہ تیغ کئے جارہے ہیں ان کے خون کی قدر و قیمت ایک بھیڑ کے خون کے برابر بھی نہیں ہے اس وقت دنیا میں انصاف کا یہ عالم ہے۔

کچھ لوگ یہ صورتحال دیکھ کے کہتے ہیں کہ آپ لوگ سماجی انصاف کی باتیں کر رہے ہیں ایسا ممکن ہے کیا؟ ملک کے اندر بھی ایسے لوگ موجود ہیں جو ذاتی مفاد کے لیے ہزاروں لاکھوں افراد کے مفادات کچل سکتے ہیں جو آپ سن ہی رہے ہیں استحصالی عناصر اور مالی بد عنوانوں کے لیے بیت المال اور غیر بیت المال میں کوئی فرق نہیں ہے جہاں ممکن ہو ہاتھ ڈال دیتے ہیں کسی کا حق جاتا ہے تو جائے کچھ لوگ یہ سب دیکھ کر کہتے ہیں کہ کیا ملک میں سماجی عدل و انصاف کا قیام ممکن ہے؟ میری عرض ہے کہ جی ہاں سماجی عدل و انصاف سمیت اس قوم اور انقلاب کا ہر ہدف پہاڑ کی مثل ثابت قدم غیرت مند اور مؤمن عوام کی پشتپناہی سے حاصل کیا جا سکتا ہے بیس سال قبل جب ہم اپنے وطن کے دفاع میں مشغول تھے تو دنیا کی طاقتیں معمولی سے ہتھیار بھی ہمارے ہاتھ بیچنے کے لیے تیار نہیں تھیں دوگنی قیمت پر بھی تیار نہیں تھیں درحالیکہ امریکہ، یورپ اور سابق سوویت یونین کی جانب سے عراق اور ستمگر صدام کی طرف ماڈرن ہتھیاروں کا سیلاب جاری تھا اس وقت اگر ہمیں نہایت معمولی ہتھیاروں کی ضرورت ہوتی تھی تو ہزار مشکلات کے بعد کبھی مل پاتے تھے اور کبھی نہیں اس وقت اگر کوئی کہتا کہ ایک دن یہ قوم یہ جوان یہ انقلابی و مومن حوصلے خلیج فارس اور دوسرے مقامات پر ایسے ایسے میزائل آزمائش کریں گے تو کسے یقین آتا؟ لیکن ہماری قوم نے یہ کر دکھایا۔

اس وقت ہماری طرف امپریالزم مخالف طاقتوں کی جانب سے دھمکیوں کا ریلا آ رہا تھا دس پانچ آٹھ سال قبل ہماری دوست حکومتوں کے بعض اراکین خصوصی خبر کے بطور ہمیں بتاتے تھے کہ انہیں خبر ملی ہے کہ فلاں مہینہ اور فلاں دن آپ پر حملہ ہونے والا ہے جس کا ہدف آپ کو ڈرا دھمکا کے اسلامی جمہوری حکومت کو اپنے موقف سے دست بردار کرنا ہے شاید اس وقت کئی ایسے تھے جو یہ یقین نہیں کر سکتے تھے کہ ایک دن عالمی استکبار جس میں سر فہرست امریکہ ہے اسلامی جمہوریہ مخالف اپنی پالیسیوں میں اس طرح سے شکست کھا جائے گا عراق میں اس کی پالیسی فیل ہو جائے گی فلسطین میں اس کی پالیسی شکست کھا جائے گی لبنان میں اس کی پالیسی ذلت آمیز طریقہ سے ناکام ہو جائے گی افغانستان میں بھی اس کی سیاست کامیاب نہ رہے گی اور دنیا بھر میں اس کی دھمکیاں بیچ مانی جائیں گی لیکن یہ ہوا ہے۔

ایرانی قوم کے خلاف ان کی ہر سازش انہیں کے نقصان میں رہی موجودہ امریکی حکمرانوں وزیر خارجہ، وزیر دفاع یا خود بش نے ملت ایران کے خلاف جب بھی کوئی دھکی آمیز کڑوی بات کہی کہ شاید اس سے یہ ڈر جائیں گے تو دیکھا کہ نتیجہ اس کے برعکس نکلا صدارتی انتخابات کے موقع پر بش نے ہماری قوم کو پیغام دیا کہ الیکشن میں شمولیت نہ کریں لیکن لوگوں نے ضد کی اور ان پچیس چھبیس سالوں میں سب سے زیادہ الیکشن میں شرکت کی عراق کے مسائل، عراق میں امریکہ کی ناکام پالیسیوں اور امریکہ کے حالیہ انتخابات سے پتہ چلتا ہے کہ یہ پالیسیاں خود واشنگٹن میں بھی ناکام ہو گئی ہیں یہ جنگ طلب پالیسیاں خود امریکی عوام اور وہاں کے سیاستدانوں کے بیچ ناکام ہو چکی ہیں پارلیمانی انتخابات میں موجودہ صدر سے وابستہ پارٹی کی شکست صرف امریکہ کا اندرونی معاملہ نہیں ہے بلکہ یہ موجودہ صدر کی جنگ طلب اور معاندانہ پالیسیوں کی ناکامی کی دلیل ہے ایسی پالیسیاں دنیا بھر میں ناکام ہو گئی ہیں امریکیوں کی نظر میں ان پالیسیوں کا اصلی ہدف اسلامی جمہوریہ ایران تھا اس کا مطلب یہ ہوا کہ ملت ایران اس سیاسی معرکہ میں عالمی سطح پر صاف طور سے کامیاب ہوئی ہے اب خود بش بھی سمجھ گیا ہے کہ ناکام ہو گیا ہے شاید امریکہ کا وہ آخری سیاستدان جو سمجھ گیا ہے کہ ناکام ہو گیا ہے خود بش ہے وہ بھی آج اعتراف کر رہا ہے کہ وہ اپنی جنگ طلب پالیسیوں میں ناکام ہو گیا ہے۔

میں ملت ایران سے عرض کردوں کہ اے ایران کی عزیز قوم! آپ انسانی لیاقت، استعداد، ہمت اور ایمان سے مسلح ہیں یہی چیزیں آپ جیسی باہمت، مومن اور با استعداد قوم کا اصل سرمایہ ہیں ایرانی جوانوں کی صلاحیتیں اوسطاً دنیا بھر کے جوانوں سے زیادہ ہیں ہمارے ایکسپرٹ اور ماہرین مجھ سے کہا کرتے ہیں کہ ہم نے جس کسی سائنسی یا ٹیکنیکل پروجیکٹ کا آغاز کیا اس پر جان لگائی اور اس پر لگ گئے اسے خوش اسلوبی سے انجام تک پہنچا دیا خدا کی توفیق و امداد سے ٹیکنیکل کام ہوں یا انسانی، سماجی اور سیاسی امور سب میں یہی پوزیشن ہے اور اس سب میں سہارا یہی آپ کا ایمان، اتحاد، یکجہتی اور حکام کے ساتھ آپ کے مخلصانہ تعلقات ہیں اسے ہاتھ سے جانے نہ دیجیئے گا آپ کے کام و محنت و حوصلہ اور پرجوش ایمان نے آپ کو پہاڑ کی مانند مضبوط بنا دیا ہے یہ حوصلہ باقی رہنا چاہیے انشا اللہ سبھی انقلابی اہداف و مقاصد حاصل ہو جائیں گے اور سب سے اہم ہدف یہ ہے کہ ملک بھر سے انفرادی، ضلعی، صوبائی اور علاقائی بنیادوں پر امتیازی سلوک کا خاتمہ کرنا، صلاحیتیں کام میں لانا اور ایرانی قوم کے مختلف حصوں منجملہ آپ کو حاصل قدرتی وسائل کا استعمال ہے آپ کے یہاں معدنیات ہیں زراعت ہے لیکن یہاں پانی کی قلت ہے پانی کی فراہمی کوئی محال کام نہیں ہے ایسے انتظامات ممکن ہیں جن کے ذریعہ انشا اللہ یہ مشکل دور کی جا سکے یہاں صحرا بھی ہے، زرخیز زمینیں بھی ہیں اور عوام میں موجود بہترین صلاحیت بھی!

امید ہے کہ خداوند متعال مدد کرے گا اور حکام کو یہ توفیق حاصل ہوگی کہ وہ روز بروز آپ عوام کی زندگی میں بہتری لاسکیں گے اور آپ کی مشکلات برطرف ہو جائیں گی انشا اللہ حضرت بقیۃ اللہ (ارواحنا فداہ) کی دعا ہمارے عزیز شہدا کی ارواح طیبہ کے طفیل آپ اور پوری ایرانی قوم کے شامل حال ہو۔



دفتر مقام معظم رهبری
www.leader.ir

پروردگارا! محمد و آل محمد (ص) کے صدقہ اپنا فضل و کرم اور رحمتیں و برکتیں ان لوگوں پر نازل کر! پالنے والے! اس عظیم قوم کی توفیقات میں روز بروز اضافہ فرما! پالنے والے! حکام میں قوم کی خدمت کے شوق اور جذبہ میں اضافہ فرما! ہم نے جو کہا اور سنا ہے اس میں ہماری نیت کو خالص اور اپنی مرضی کے مطابق قرار دے!

والسلام علیکم ورحمة اللہ وبرکاتہ